

தலைப்புச் செய்திகள்

1. **SpaDeX** செயற்கைக் கோள்கள் இன்று வெற்றிகரமாக ஒன்றிணைக்கப்பட்டதாக இஸ்ரோ தெரிவித்துள்ளது.
2. புத்தொழில் இந்தியா இயக்கம், இளைஞர்களுக்கு அதிகாரமளிப்பதற்கான சக்திவாய்ந்த வழிமுறையாக உருவெடுத்துள்ளதாக பிரதமர் திரு. நரேந்திர மோடி கூறியுள்ளார்.
3. புதுதில்லி வந்துள்ள சிங்கப்பூர் அதிபர் திரு. தர்மன் சண்முகரத்தினத்திற்கு குடியரசுத்தலைவர் மாளிகையில் இன்று பாரம்பரிய முறையில் வரவேற்பு அளிக்கப்பட்டது.
4. தமிழகத்தில் இன்று, காணும் பொங்கல் வழக்கமான உற்சாகத்துடன் கொண்டாடப்பட்டு வருகிறது.
5. மஸ்கட் சர்வதேச டேபிள் டென்னிஸ் போட்டியில் இந்தியாவின் மனுஷ் ஷா காலிறுதிக்கு முன்னேறியுள்ளார்.

<<<<<<>>>>>>

SpaDeX செயற்கைக் கோள்கள் விண்வெளியில் இன்று வெற்றிகரமாக ஒன்றிணைக்கப்பட்டதாக இஸ்ரோ தெரிவித்துள்ளது.

கடந்த மாதம் 30ஆம் தேதி விண்ணில் செலுத்தப்பட்ட இந்த செயற்கைக்கோள்கள் ஒன்றிணைக்கப்பட்டது வரலாற்றுச் சிறப்புமிக்க தருணம் என்று இஸ்ரோ கூறியுள்ளது.

இணைப்புக்குப் பின் ஒன்றிணைந்த செயற்கை கோள்களின் செயல்பாடு திருப்திகரமாக உள்ளதாகவும் தெரிவிக்கப்பட்டுள்ளது.

விஞ்ஞானிகளின் இந்த சாதனைக்கு வாழ்த்து தெரிவித்துள்ள குடியரசுத்தலைவர் திருமதி. திரௌபதி முர்மு. சந்தியான்-4, ககன்யான், விண்வெளி மையம் அமைத்தல் உள்ளிட்ட இந்தியாவின் வருங்கால முயற்சிகளுக்கு இந்த சாதனை உத்வேகம் அளிக்கும் என்று கூறியுள்ளார்.

இஸ்ரோவின் இந்த சாதனைக்கு பிரதமர் திரு. நரேந்திர மோடி பாராட்டு தெரிவித்துள்ளார்.

அவர் வெளியிட்டுள்ள சமூகவலைதளப் பதிவில், விண்வெளியில் செயற்கைக் கோள்களை ஒன்றிணைக்கும் தொழில்நுட்பத்தை வெற்றிகரமாக நிறைவேற்றிய இஸ்ரோ விஞ்ஞானிகள் மற்றும் ஒட்டுமொத்த விண்வெளி துறையினருக்கும் தமது பாராட்டுகளை தெரிவித்துக் கொண்டுள்ளார்.

வருங்காலத்தில் இந்தியா மேற்கொள்ளவுள்ள விண்வெளி திட்டங்களுக்கு இது ஒரு படிக்கல்லாக அமையும் என்றும் பிரதமர் குறிப்பிட்டுள்ளார்.

இஸ்ரோ தலைவர் திரு. நாராயணன் உள்ளிட்டோரும் விஞ்ஞானிகளுக்கு வாழ்த்து தெரிவித்துள்ளார்.

இந்த செயற்கைக்கோள்கள் இணைப்பு நடவடிக்கை, மனிதர்களை விண்வெளிக்கு அனுப்பும் தொழில்நுட்பத்திற்கு வலுசேர்க்கும் என்று இந்திய அறிவியல் கல்வி மற்றும் ஆராய்ச்சி மையத்தின் பேராசிரியர் திரு. த.வி. வெங்கடேஸ்வரன் எமது செய்தியாளரிடம் தெரிவித்தார்.

(சவுண்ட் பைட் - த.வி.வெங்கடேஸ்வரன் 69)

<<<<<<>>>>>>>>

புத்தொழில் இந்தியா இயக்கம், இளைஞர்களுக்கு அதிகாரமளிப்பதற்கான சக்திவாய்ந்த வழிமுறையாக உருவெடுத்துள்ளதாக பிரதமர் திரு. நரேந்திர மோடி தெரிவித்துள்ளார்.

இந்த இயக்கம் தொடங்கப்பட்டு ஒன்பதாண்டுகள் நிறைவடைவதை ஒட்டி, அவர் வெளியிட்டுள்ள சமூகவலைதளப் பதிவில், நாட்டின் இளையோர் சக்தியின் வலிமை மற்றும் திறன்களை கண்டு, பெருமிதம் அடைவதாக கூறியுள்ளார்.

இந்தியாவை புத்தொழில் தொடங்குவதற்கு மிகவும் உகந்த இடமாக இளையோர் மாற்றியிருப்பதாகவும் பிரதமர் தெரிவித்துள்ளார்.

வருங்காலத்தில் சிறந்து விளங்கக்கூடிய துறைகளில் நாட்டின் புத்தொழில்கள் சர்வதேச அளவில் தடம் பதித்திருப்பது பெருமகிழ்ச்சி அளிப்பதாகவும் அவர் குறிப்பிட்டுள்ளார்.

புத்தொழில் கலாச்சாரத்தை ஊக்குவிப்பதற்கான அனைத்து நடவடிக்கைகளையும் மத்திய அரசு தொடர்ந்து மேற்கொள்ளும் என்றும் திரு. நரேந்திர மோடி தெரிவித்துள்ளார்.

<<<<<<>>>>>>>>

பிரதமர் திரு. நரேந்திர மோடியின் தொலைநோக்குப் பார்வையுடன் கூடிய தலைமையின் கீழ், இந்தியாவின் புத்தொழில் சூழல், பெரும் மாற்றமடைந்துள்ளதாக தகவல் ஒலிபரப்புத்துறை இணையமைச்சர் திரு. எல். முருகன் கூறியுள்ளார்.

இதுகுறித்து சமூகவலைதளத்தில் அவர் வெளியிட்டுள்ள பதிவில், தொழில்முனைவோரின் லட்சியங்களை நிறைவேற்ற புத்தொழில் இந்தியா இயக்கம் வகை செய்திருப்பதாக குறிப்பிட்டுள்ளார்.

தற்போது இந்தியாவின் புத்தொழில் புரட்சி, வேலைவாய்ப்புகளை உருவாக்குவதோடு மட்டுமின்றி, நாட்டின் எதிர்காலத்தை தீர்மானிக்கும் சக்தியாகவும் திகழ்கிறது என்று திரு. எல். முருகன் தெரிவித்துள்ளார்.

<<<<<<>>>>>>>>

புதுதில்லி வந்துள்ள சிங்கப்பூர் அதிபர் திரு. தர்மன் சண்முகரத்தினத்திற்கு குடியரசுத்தலைவர் மாளிகையில் இன்று பாரம்பரிய அணிவகுப்பு மரியாதையுடன் வரவேற்பு அளிக்கப்பட்டது.

குடியரசுத் தலைவர் திருமதி திரௌபதி முர்மு, பிரதமர் திரு. நரேந்திர மோடி ஆகியோர் அவரை வரவேற்றனர்.

அப்போது செய்தியாளர்களிடம் பேசிய திரு. தர்மன் சண்முகரத்தினம், இந்தியா-சிங்கப்பூர் இடையிலான நட்புறவு இயற்கையானது என்று கூறினார்.

சிறிய நாடான சிங்கப்பூரும், பெரிய நாடான இந்தியாவும் பல்வேறு துறைகளிலும் ஒத்துழைப்பதற்கான வழிமுறைகளை கண்டறிந்திருப்பதாகவும், இரு நாடுகளுக்கும் இடையிலான வர்த்தக உறவுகள் சிறப்பாக உள்ளதாகவும் என்றும் அவர் குறிப்பிட்டார்.

நீண்டகாலமாகவே இந்தியாவில் அதிக முதலீடு செய்யும் நாடாக சிங்கப்பூர் திகழ்கிறது என்றும் அவர் தெரிவித்தார்.

<<<<<<>>>>>>>>

பாதுகாப்புக்கான ஒத்துழைப்புகளை மேலும் வலுப்படுத்துவதற்கான வழிமுறைகள்

கண்டறியப்பட்டுள்ளதாகவும் திரு. தர்மன் சண்முகரத்தினம் கூறினார்.

பின்னர், தில்லி ராஜ்காட்டில் உள்ள மகாத்மா காந்தியின் நினைவிடத்தில் சிங்கப்பூர் அதிபர் மலர் வளையம் வைத்து மரியாதை செலுத்தினார்.

<<<<<<>>>>>>>>

இனி மகா கும்பமேளா குறித்த செய்திகள்

(சுஷண்ட் டைட் - Song - 8 செகண்ட்ஸ்)

உத்தரப்பிரதேசத்தின் பிரயாக்ராஜில் நடைபெற்று வரும் மகா கும்பமேளாவின் ஒரு பகுதியாக இன்று, கலாச்சார மகாகும்பம் என்ற தலைப்பிலான பிரம்மாண்ட கலைநிகழ்ச்சிகள் தொடங்குகின்றன.

இந்த கலைநிகழ்ச்சிகள் இந்திய கலாச்சாரத்தின் தொன்மையை பறைசாற்றுவதாக அமையும் என தெரிவிக்கப்பட்டுள்ளது.

பிரசித்தி பெற்ற கலைஞர்கள் பங்கேற்று நிகழ்ச்சிகளை நடத்தவுள்ளனர்.

‘கங்கா பந்தல்’ என்ற பெயரிலான பிரதான மேடையில் நடைபெறும் தொடக்க நிகழ்ச்சியில் பிரபல பாடகர் சங்கர் மகாதேவனின் இசை நிகழ்ச்சி நடைபெறவுள்ளது.

மேலும்,இந்தியாவின் பாரம்பரியத்தையும் தொழில்நுட்பத்தையும் விளக்கும் வகையில் கும்பமேளா குறித்த டிஜிட்டல் மையம் ஒன்றும் அமைக்கப்பட்டுள்ளது.

ஆன்மிகத்தையும், கலாச்சாரத்தையும் ஒன்றிணைக்கும் விதமாக கொண்டாடப்படும் மகாகும்பமேளா குறித்த ஒலி – ஒளிப்பதிவுகள், நவீன ரோபோட்டிக் தொழில்நுட்பம் மூலம் இதில் காட்சிப்படுத்தப்பட்டுள்ளதாகவும் தெரிவிக்கப்பட்டுள்ளது.

<<<<<<>>>>>>>>

தமிழகத்தில் இன்று, காணும் பொங்கல் வழக்கமான உற்சாகத்துடன் கொண்டாடப்பட்டு வருகிறது.

மக்கள் நண்பர்கள் மற்றும் உறவினர்களுடன் சுற்றுலா தலங்களில் ஒன்று கூடி, மகிழ்ச்சியுடன் இந்நாளை கொண்டாடி வருவதாக எமது செய்தியாளர் தெரிவிக்கிறார்.

(வாய்ஸ் டைட் - சரேகா 42 செகண்ட்ஸ்)

சென்னையில் மெரினா கடற்கரை, பெசண்ட் நகர் எலியட்ஸ் கடற்கரை, கிண்டி சிறுவர் பூங்கா உள்ளிட்ட சுற்றுலா தலங்களிலும் மக்கள் கூட்டம் அலைமோதுகிறது.

இதனிடையே, மதுரை மாவட்டம், அலங்காநல்லூரில் உலக புகழ் பெற்ற ஜல்லிக்கட்டுப் போட்டி தற்போது நடைபெற்று வருகிறது.

வெளிநாட்டு சுற்றுலாப் பயணிகள் உட்பட ஏராளமானோர் இதனை கண்டுகளித்து வருகின்றனர்.

<<<<<<>>>>>>>>

உச்சநீதிமன்றத்தின் புதிய நீதிபதியாக திரு. கே. வினோத் சந்திரன் இன்று பொறுப்பேற்றுக் கொண்டார்.

அவருக்கு தலைமை நீதிபதி திரு. சஞ்சீவ் கன்னா பதவிப்பிரமாணம் செய்து வைத்தார்.

கடந்த 2011ஆம் ஆண்டு கேரள உயர்நீதிமன்ற நீதிபதியாக நியமிக்கப்பட்ட திரு. வினோத் சந்திரன், பாட்னா உயர்நீதிமன்ற தலைமை நீதிபதி உள்ளிட்ட பொறுப்புகளை வகித்துள்ளார்.

<<<<<<>>>>>>>>

சுட்டப்பேரவை மற்றும் நாடாளுமன்ற முன்னாள் உறுப்பினர் திரு. பி.ஆர். சுந்தரம் மறைவுக்கு முதலமைச்சர் திரு. மு.க. ஸ்டாலின் இரங்கல் தெரிவித்துள்ளார்.

அவர் வெளியிட்டுள்ள இரங்கல் செய்தியில், மிக நீண்ட அரசியல் அனுபவம் கொண்ட சுந்தரம், பல்வேறு பொறுப்புகளில் சிறப்பாக மக்கள் பணியாற்றியவர் என குறிப்பிட்டுள்ளார்.

அஇஅதிமுக சார்பில் ராசிபுரம் தொகுதியிலிருந்து இரண்டு முறை சுட்டப்பேரவை உறுப்பினராகவும், 2014ஆம் ஆண்டு நாமக்கல் தொகுதி மக்களவை உறுப்பினராகவும் சுந்தரம் தேர்ந்தெடுக்கப்பட்டார்.

<<<<<<>>>>>>>>

மஸ்கட்டில் நடைபெற்று வரும் சர்வதேச டேபிள் டென்னிஸ் போட்டியில் இந்தியாவின் மனுஷ் ஷா காலிறுதிக்கு முன்னேறியுள்ளார்.

நேற்று நடைபெற்ற காலிறுதிக்கு முந்தைய சுற்று ஆட்டத்தில் அவர், 7-11, 12-10, 11-9, 7-11, 11-7 என்ற செட்கணக்கில் ஐப்பானின் **Sora Matsushima**-வை வென்றார்.

<<<<<<>>>>>>>>

தில்லியில் நடைபெற்று வரும் சர்வதேச மகளிர் டென்னிஸ் போட்டியின் இரட்டையர் பிரிவில் இந்தியாவின் **Riya Bhatia - Vaidehi Chaudhri** இணை காலிறுதிக்கு முன்னேறியுள்ளது.

முதல் சுற்று ஆட்டத்தில் இந்த இணை 6-1, 6-2 என்ற செட்கணக்கில் இந்தியாவின் **Shefail Arora - Lakshmi Gowda** இணையை வென்றது.

<<<<<<>>>>>>>>

தேசிய துப்பாக்கிச் சுடுதல் போட்டியில் தமிழகத்தின் பிரித்திவிராஜ் தொண்டமான் வெண்கலப் பதக்கம் வென்றார்.

<<<<<<>>>>>>>>